

ሰንበት ዘኡብርሃም

ነሐሴ 27 2010 ዓ.ም.(9/2/2018)

መዝሙር: ሰንበት ትዓቢ እምኩሉ ዕለት. ።

ንባባት: ዕብ 6:9-ፍ:ያዕ:1:17-27፣ግ.ሐ.7:1-10፣ማር 7:1-23።

ምስባክ: ወሐመልማለ ለቅኔ እንላ እምሳያው፤ ዘይህቦሙ ሲሳዮሙ ለእንስሳ፤
ወለዕንላ ቋዓት እለ ይጸውዕዎ።“ሓምላይ ንጥቕሚ ደቂ ሰብ፣ሳዕሪ ንእንስሳ
የብቅላ፣ንዝጽውዕዎ ጨቻውቲ ኳጂት ከአ መግቢ ይህቦም” መዝ. 147:8-9።

መዝሙር፤ ሰንበት ካብ ኩሉ ዕለታት ትዓቢ ሰብ ከአ ካብ ኩሉ ፍጥረት ይኸብር፤ ኖታ ኣብ ውሽጢ ታቦት እንክሎ ኣዕባይ፤ ኣብርሃም ኣብ ቅድሚ ምስዋዕ ኣኸበራ፤ ሙሴ ንሰንበት ኣብ ሰፈር ብጽድቂ ከኸብርዎ ኣዘዙም። ንይታ ንደመናታት ኣብ ብምድሪ ብመዓልቲ ሰንበት ዝናም ከውርዱ ኣዘዙም፤ ሰንበት ካብ ኩሉ ዕለታት ትዓቢ ሰብ ከአ ኩሉም ፍጥረት ይኸብር።

እዚ ሓዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብሮ ካብ ቋንቋ ግዕዝ ዝመጸ ካብ ከርመ ዝብል ዝመጸ እዩ። ትርጉሙ ወርታት ዝናም፤ ነጎድንድ፤ ዘመነ ባሕር፤ ዘመነ ኣፍላግ፤ ዘመነ ጠል፤ ዘመን ደመና፤ ዘመነ መብረቅ ማለት እዩ። ነቲ ኣብ እዋናት ክረምት ዝገጥም ባህርያዊ ነገራት ብምዕዛብ ምስ መንፈሳዊ ሕይወት ኣተሓሕዞ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽኣል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብየቱን ክእለቱን ተዓዚብካ ክተመስግን ምኽኣል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሐሴ ብፍላይ ፍሉይ መእኸቲ የመሓላልፈልና፤ ዘራእቲ ኣብ ተስፋ ኣምራሖ ብሩህ ፍሪ ማሕረስ ዝርኣየሉ ዕምባባታት ፍሉይ መልክዕ ንምድረ ሰማይ ኣልቢሶም ክርኤ እንክሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እሞ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሐሴ 10(ማኅበረ በኩር) - 28 ዘሎ ኣብርሃም፤ እንላ ቋኣት፤ ደሰያት፤ ዓይነ ኩሉ ዝብል ሰናብቲ ሓዙ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኻፋይ ጸግኡን መዋርሶቱን ገሩ ብሂጉ ፈጢርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኸእል። ክረምቲ ፍሉይ መልክዕን ትእምርትን ይርኣዮ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮና ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ሕመረት ንባባትና ኣብ ባህሪ ናይ ሓቀኛ እምነት ዘተኮረ እዩ።

ነዚ ብዝያዳ ከብርሃልና ኣብ ዘዳግም 4:1-8 ዘሎ እንተ ርኣና ሕጊ ሙሴ ንደቂ እስራኤል ንሓቀኛ እምነት ሓዞም ከምዝጉዓዙ ከም ዝገበሮም፤ ዘማዕበልዎ ሕጋዊ ስርዓት ሕቡናት ኮይኖም ህዝቢ

አምላክ ክኾኑ ፍሉይ ድለት ከም ዘሕደረሎም ኸገልጽ እንከሎ “ከምቲ እግዚአብሔር አምላኽና ብእንጽውዖ ዘበለ ዚቐርበና ከምኡ አምላኹ ዚቐርቦ ካልእ ዓቢይ ሕዝቢ የልቦን፤ ከምዚ እነ ሎሚ ኣብ ቅድሚኹም ዘንብረልኩም ዘሎኹ ኹሉ ሕጊ ከምኡ ቅኑዕ ሕግታትን ፍርድታትን ዘለዎ ካልእ ዓቢይ ሕዝቢ የልቦን (ዘዳግ 4:7-8) ይብል።

ኣብ ሕጊ መሰረት ገሮም ካብ ካልኣት ጎረባብቶም ዝኾኑ ኣረማውያን ኣህዛብ ፍልይ ዝበለ ሕይወት ክመርሑ ይደሊ ኣምላኽ። ኣብዚ እዩ ኣብ ምሕላው ሕጊ ከም ፍሉይ ምልክት ምሉእ እምነትን ተአዝዞን ኣብ ኣምላኽ ከምዝኾነ ብዝያዳ ክጽቀጠሉ ዝተራእየ። ኣብ መጀመርያ ንሕጊ ኣምላኽ ኩሎም ዝሰምዕዎ ዝነበሩ ብንጹር ይርድእዎን ይፍጽምዎን ነሮም። ሙሴን ነብያትን ይነግርዎም ህዝቢ ከኣ እግዚአብሔር ዝበለና ንገብር ይብሉ ነሮም። ምናልባት ነቲ ዝተባህሎም እንተ ዘይገበሩ ዝወርዶም ሳዕብናት ይርድኡን ይፈልጡን ነሮም። ዓመታት መጠን ዝሓለፈሉ ብፍላይ ኣብ ጊዜ ኢየሱስ ሕጊ ጨሪሹ ዘይመልክዑን ካልእ ትርጉማትን ርድኢትን ለቢሱ፤ በዚ ምክንያት እዩ ኣብ ፍሉይ ጉዳይን ኣብ መዓልታዊ ሕይወትን ብዝርኢ ፍሉይት ፈላጣትን ክኢላታትን ጥራሕ ክርድእዎን ክገልጽዎን ዝኸእሉ ዝነበሩ።

ሓደ ካልእ ጸገም ኣብ ጊዜ ኢየሱስ ንሕጊ ብዝርኢ ሕጊ ከም መምርሕን መጋበርን ኣብ መዓልታዊ ሕይወት ህዝቢ ኣብ ምፍቃርን ምግልጋልን ኣምላኽ ተዘንጊዑ ነሩ። ሕጊ ብግዳማዊ መልክዑ ምፍጻም ከም ሓደ መደምደምታ ክርኣ ጀሚሩ። እቲ ኣትኩሮ ኣብቲ ምስ ኣምላኽ ዝፍጠር ርክብ ዘይኮነ ኣብ ሓደ ብዝርኣ ወይ ብግዳማዊ መልክዑ ዘርእዮ ተግባር ዘተኮረ ኮይኑ።

ኣብ ገለ ጊዜ ኣገባብ ኑዛዜና ከምኡ ይመስል እዩ። መብዝሕትኡ እንናዘዞ ኃጢአትና ኣብ ግላዊ ውድቀትና ዘተኮረ እዩ (ተቐጢዑ፣ ኣይተገንቡኩን፣ ተሃክየ፣ ኣየፍቀርኩን. . .) ኢልና ንናዘዝ እዚ ግን ምስ ሰባት ዘሎና ርክብ ብዘይመጠን ውሑድ ብዝኾነ ኣገባብ ንገልጹ። ነቲ ብሰንክይ ዝወረደም ጉድኣት ወይ ዕንቅፋት ወይ እውን ኣብ ሕይወቶም ዘሰግቦ ጉድኣት ጨሪሽና ኣይነሰተብህለኩን ኣይንጠቕሶን እዚ ንንስሓና ጎደሎ ይገብሮ።

ከምቲ ኢየሱስ ኣብ ናይ ሎሚ ወንጌል ዝጠቐሶ መብዝሕትኡ ናይ ብሉይ ኪዳን ሕግታት ደቂ ሰብ ዝፈጠርዎ እዩ። ንኣምላኽ ብዝርኢ ዘልኦም ውሑድ እዩ መብዝሕትኡ ኣብ ማሕበራዊ ሕይወት ከመይ ኢሎም ምቕት ከም ዝህቡ ዝዓለሙ እዮም። ብሓደ ወገን ነቶም ኣብ ስልጣን ዘልዎ ስልጣኖም ንኸናውሑ ዕድል ሂብዎም ብኻልእ ከኣ ህዝቢ ኣብኡ ደው ከም ዝብሉ ፈሊጦም። ብግዳማዊ መልክዑ እንተ ፈጸምዎ ብሓቂ ጥዑያትን ጽቡቕ ከም ዘለዉ ዝሕብር ተርእዮ።

ኣብዚ እዋና ከይተረፈ ንሓደ ሰብ ጥዑይ ወይ ንፉዕ ምእመን ወይ ካቶሊካዊ ዘብሎ ኩሉ ጊዜ ሰንበት ኣብ ቤተ ክርስትያን ዝኸይድ እንተ ኾና እዩ። እንተ ኾነ ኣብ ቤተ ክርስትያን እንታይ ከም ዝገብር፣ ዝሓሰብ ወይ እንታይ ከም ዝሰምዖ ወይ እውን ምስቶም ኣብ ከባቢኡ ዘለዉ ሰባት ከመይ ዝበለ ርክብ ብፍላይ ኣብ ጊዜ ቅዳሴን ድሕሪኡን ዘልዎ ዝገልጽ የለን። እቲ ዓቢ ነገር ኮይኑ ዝርኣ ብኣካል ኣብ ቤተ ክርስትያን ብምምጽኡ ጥራሕ እዩ እዚ ግን እኹል ኣይኮነን።

ናይ ሎሚ ወንጌል ኣብ መንጎ ኢየሱስን ፈሪሳውያን ዘይምርድዳእ ከም ዝተፈጥረ ይነግረና። “ስለምንታይ ሓዋርያት ኢዶም ከይተሓጽቡ እንገራ ዝበልዑ? ዝብል እዩ። እዚ ነቲ ኣብ መንጎ ቀዳሞት ክርስትያን ዝነበረ ርድኢትን ኩነታትን ቅ. ማርቆስ ዝጸሓፈሎም ዘመልክት እዩ። ገሊኦም ካብ ኣረማዊ ህዝብን ባህልን ዝመጽኡ ገለ ኸኣ ካብ ኣይሁዳዊ ባህሊ ዝኸተሉ ዝመጽኡ እዮም ነሮም። እቶም ካብ ኣረማዊ ህዝቢ ዝመጽኡ ነቲ ስርዓታት ብምልኡ ይኸተሉ ስለ ዘይነበሩ እቶም ካብ ኣይሁዳዊ ባህሊ ዝመጽኡ ብዙሕ ይዕንቀፉ ነሮም።

ቀንዲ ዓላማ ናይ ሎሚ ወንጌል እምብኣር ነዚ ከም ዓቢ ጸገም ከይኑ ዝርኣ ዝነበረ ኣብ ሓቀኛ ገጹ ንምምላስ እዩ። ቅድሚ ምግቢ ምብላዕ ኣእዳውካ ምሕጻብ ሓደ ካብቲ ክንገብሮ ዘሎና ጽቡቕ ነገር ንጥዕናና እዩ። ንኣሽቱ ከሎና ብዙሕ ጊዜ ወለድና ኢድካ ከይተሓጽብካ/ኪ ኣብ መኣዲ ኣይትቐረብ ይብሉና። ኣብ ሕጊ ኣይሁድ ዝተፈላለዩ ሕግታት ወይ መግለጺታት መቐለም ኣብ ጽረት መሰረት ገሮም ዝጀመሩ ኣለዉ። ንኣብነት ኣብ መግቢ ንጹሕን ዘይ ንጹሕን ተባሂሉ ይፍለ። ኣብ ተመክሮ ከም እንርእዮ ገለ ዓይነት መግቢ ኣብ ምብልጾም ጸገም ዘምጽኡ ከም ኡ ኢድካ ከይተሓጽብካ ምብላዕ ጠንቂ ሕግም ክኸውን ይኸእል እዩ። ነዚ ምስ እምነት ኣተሓሓዝካ ምርኣዩ ኣብ ምሕላው ክሕግዝ ይኸእል እዩ።

ኢየሱስ ንክምዚ ዝአመሰለ መጠንቀቕታ ኣይ ኮነን ዝወቅስ ዘሎ። ንሱ ዝነጽጎ ዘሎ ነቲ ቀንዲ ጠቓሚ ነገር ሓዲግካ ኣብ ግዳማውን ብዙሕ ጥቕሚ ዘይብሉ ኣትኩሮ ሂብካ ነቲ ፍቕሪ ኣምላኽን ፍቕሪ ብጻይን ኣብ ጎኒ ሓዲግካ ኣብዘይጠቅሙ ነገራት ኣድህቦ ኣብ ምሃብ እዩ። ንብዙሓት ቅዱሳት ከም ብዓል ቅዱስ ፍራንቸስኮስ ብዓል ኣሲዚ ነቲ ሰባት ዝብልዎን ዝገብርዎን ሓዲጉ ንሓደ ደዌ ዝሓመመ ክሳብ ምስዓም ኣብጽሖ።

ኢየሱስ ነዚ ከረድኣና ኢሉ ካብ ኢሳያስ ነብይ ይጠቅስ እዚ ህዝቢ እዚ ብኸናፍሩ የኸብረኒ ልቡ ግና ኻባይ ኣዝዩ ዝረሓቐ እዩ። ግናኽ ምህር ሥርዓት ሰብ እናመሃሩ ብኸንቱ የምልኹኒ (ኢሳ 29 13) ይብል። እዚ ኸአ ኣምላኽኦም ኮንቱ ክመዝኹን እቲ ዓምዲ እምነታቶም ናይ ሰባት ሕጊታት ምዃናም ይገልጽ። ቅድሚ ትእዛዛት ኣምላኽ ናይ ሰብ ባህልን ስርዓታትን ብቀዳምነት ይሰርዑ። እዚ ኣብቶም ኣኸረርቲ ባህሊ ኣይሁድ ክንክተል ኣሎና ዝብሉ ክርስትያንን ኣብ ጊዜና ዘለዉ ኣብ ስርዓታትን ባህልን ጥራሕ ብዝያዳ ኣድህቦ ዝህቡ ዘተኮረ እዩ።

ኣብዛ እንነብራ ዓለም ምንጪ ናይ ኩሉ ጽልእን ቅርሕንትን ኣብ መንጎ ህዝብታትን ስድራቤታትን መቐለሉ ብሰንኪ ባህልን ልምድን ስርዓትን ዝመጽኡ ፍልልይ እዩ። ኣኸረርቲን ቀንዲ ጠንቂ ናይ ኩሉ ጩካን ግፍዕታትን ዓመጽን ኣብ ብዙሓት ሃገራትን ህዝብታትን እዩ። እዚ ኸአ ጨሪሽኻ ነቲ ሓቀኛ እምነት ምንጻግ እዩ። ክንፈልጦን ክነቕሓሉን ዘሎና ዓቢ ጉዳይ እዩ። ድንቁርና መሊኹና ኣብ ዘመኑ ዝሓለፎ ባህልን ኣትኩሮ ሂብካ ኣብ መንጎ ህዝቢ ፍልልይ ምፍግር ድንቁርና እዩ። ኣብ ገለ እምነታት ኣይትቐረቡና ምስ ካልኣት ዝሕውስ የብልና እናበሉ ንሰባት ፍልልይን ጽልእን ዝፈጥሩ ናይ ዘመና ፋሽን እዩ ክብሃል ይክኣል። ኣብ እምነት ክርስትናና ዝኾነ ሰብ እምነቱ ብዘየገድስ ብኣርኣዶን ኣምሳልን ኣምላኽ ዝተፈጥረ ክቡር እዩ ክነኸብሮ ክነፍቅሮ ክርስትያናዊ እምነትና እዩ። ክርስትያን ምፍልላይ ኣይናቱን እዩ ምኽንያቱ ክርስቶስ ዘስተምሃረናን ዘርኣየና ንሱ እዩ። እዚ ሕልናና ክትንክፈና ይግባእ ምፍልላይ ስራሕ ሰይጣን እዩ። ፍቕሪ እዩ ናትና።

ኢየሱስ ኣብ ናይ ሎሚ ትምህርቱ እቲ ሓቀኛ ምንጻሕ ካብ እንታይ ከም ዝኾነ ይገልጻልና። ምንጪ ናይ ዘይምንጻሕ ካብ ዝብልዕ ወይ ዝስተ ብደገ ካብ ዝመጽእ ኣይ ኮነን። ሓቀኛ ዘይምንጻሕ ኣብ ልቢ እዩ። ሰብ ዘይነጽሕ ዘይንጹሕ መግቢ ብምብላዕ ወይ እውን ደም ብምሓዝ ወይ እውን ቅድሚ መግቢ ምብላዕካ ኢድካ ብዘይምሕጻብ ኣኮነን እንታይ ድኣ ክፉእ ጎዳኢ ሓሳባ ኣብ ልብኻ ብምሓዝ፣ ሕግቕ ትምኒት፣ ስርቂ፣ ቅትለት፣ ዝሙት፣ ስስዕ፣ ዝርጋን ጥልመት፣ ቅንኢ፣ ጭካኔ ክትገብር እንከሎኻ እዩ።

እዚ ኹሉ ብቐጥታ ምስቲ ፈቃር ኣምላኽን ከማና ዝበለ ሰብ ዘሎና ርክብ ይበትኮ። ኣእዳው ምሕጻብ ወላ ሓንት ምቕያር ኣየምጽእን እዩ። ኣብ ካልኣይቲ ንባብና ካብ መልእኽቲ ያዕቆብ ቀንዲ ምንጪ ሕጊ ይነግረና። ኩሉ ጽቡቕን ምሉእን ውህበት ካብ ላዕሊ ካብ ኣቦ ብርሃናት እዩ ዝመጽእ ይብለና። ኢየሱስ ቃል ኣምላኽ ምንጪ ናይ እዚ ኹሉ ጽቡቕን ምልኣትን እዩ። ስለዚ

ቅ. ያዕቆብ ነቲ ኼድኅነኩም ኢኻእል ኣብ ልብኹም ተተኪሉ ዘሎ ቻል ድማ ብገርህነት ተቐበልዎ፤ ገበርቲ ቃል ኩነ ርእሰኹም እናጠበርኩም ሰማዕቲ ጥራይ ኣይትኹኑ ይብለና።

ኣንጻር እቲ ፈሪሳውያን ጸሓፍትን ንኢየሱስ ዝበልዎ ቅ. ያዕቆብ ከምዚ ይብለና፡ እቲ ኣብ ቅድሚ እግዚአብሔር ኣቦ ንጹሕን ርኽሰት ዘይብሉን ኣምልኾ ገዛእ ርእሰኻ ካብ ርኽሰት ዓለም እናሓሎኻ፤ ንዘኸታማትን መበለታትን ኣብ ጊዜ ጸበባኦም ምርዳኦ እዩ። ብኻልእ ኣዘራርባ ካብ መንፈስ ዓለም ነጻ ኹንካ ንገዛእ ርእሰኻ ምግታእ እዩ ዘስምዕ። እምነት ወይ ሃይማኖት ኣብ ምሕላው ሕጊ ዘበርክቶ ውሑድ እዩ ግን፡

- 1. ካብ ጸላዊ ዝኾነ ብልሽውና ከባቢና ነጻ ምዃን፡
- 2. ነቶም ኣብ መንጎና ዝርከቡ ዘኸታማትን ድኻታትን ኣድህቦ ምሃብም።

እዚ ሓቀኛ እምነት እዩ ምኽንያቱ፤ እዚ ነገራት እቲ ንሓደ ኻብዞም ዝነኣሱ ኣገዋተይ ዝገበርክምዎ/ዘይገበርክምዎ ንኣይ ከም ዝገበርክምዎ/ከምዘይገበርክምዎ ብሓቂ እብለኩም ኣሎኹ።

ንገለ ናይ ሃይማኖት ሕጊን ስርዓታትን ብዙሕ ተፈታውነት ኣልኦ። ብዙሕ ጊዜ ኣብ ኣእምርኦም ዝመጽእ ሕቶ እዚ ኃጢአት ድዩ? ዓቢ ኃጢአት ድዩ ንእሽቶይ ኃጢአት ዝብል እዩ። ነቶም ኣብ ከምዚ ኣተሓሳስባ ዝርከቡ ሰባት እቲ ቀንዲ ዘገድሶም፡

- ነቲ ክገብርዎ ዘይብሎም ነገራት ካብኡ ክርሕቑ፡
- ካብ ተጋግዖ ዝብል ስምዒት ነጻ ንምዃን።

እንተኾነ እዚ ክሕተት ዘለዎ ሕቶታት ኣይኮነን። እቲ ብሓቂ ዘገድሶና ክኸውን ዘለዎ እዚ ነገር ክንገብር ቅነዕ ወይ ኣብ ፍቕሪ ዝተመሰረተ ድዩ? ትእዛዝ ወይ ዝኾነ ስርዓት ክህሉ ወይ ከይህሉ ይክኣል እዩ እቲ ዘገድስ ኣብ ሓቅን ፍቕርን ዝተመሰረተ ድዩ ወይስ ኣብ ዘየድሊ ነገራት ምዃኑ ክንርኢ ኣሎና። ሓቂ ወይ ዝኾነ ናይ ፍቕሪ ነገር ዘይብሉ እንተ ኾነ እዚ ናይ ክርስትያን ስራሕ ኣይኮነን፤ ብሓቂ ክንርእዮ ከሎና እውን ናይ ሰብ ተግባር ኣይ ኮነን ሞራላዊ ተግባር እውን ኣይኮነን።

ንኹሉ ሕግታትን ስርዓታትን ብምሉእ ክትሕልዎ ክትፍጽሞ (ከምቲ ፈሪሳውያን ደቂ መዛምርቶም ዝገብርዎ) ይክኣል እዩ። ግን ካብ ሓቅን ካብ መንፈስ ኢየሱስን ወንጌልን ጨሪሽካ ዝርሓቕካ ዝኾንካ ክትከውን ይክኣል እዩ። ሓደ ሓላው ሕጊ ዝኾነ ሰብ ብቀዳምነት ክሰርዎ ዘለዎ ጉዳይ ድኅነት ነፍሱ እዩ፤ እዚ ኸኣ ኣብ ጸጋ ኣምላኽ ብምንባር እዩ።

ኣብ ቍምስናታትና ኣብ ማሕበራትና ብሓባር ክነበር ከሎና ብሓባር ክንሰርሕ እንተ ኾና ሕግታትን ስርዓታትን የድልዩና እዮም። እዚ ማለት ከኣ ስሉጥ ብዝኾነ መገዲ ብሓባር ክንሰርሕ እሞ ኣብ ጽቡቕ ውጽኢት ዘለዎ ተግባር ክንበጽሕ ንማለት እዩ። ሓንሳብ እቲ መምርሒ ወይ ዘውጻእናዮ ስርዓታት ክገዝኣና ምስ ጀመረ ሽቡ እቲ ጸገም ይፍጠር። ሕግታት ክጥሓሱ እዮም ዝወጹ ዝብል ኣበሃህላ ሓቅነት ኣልኦ።

ሕግታት ወይ ስርዓታት ክቆጻጸሩና ወይ ነጻነትና ክድርቱ ዘይኮነ ነጻነትና ግላውን ማሕበራውን ከግፍሑልና እዩ። ኣብ ጽርግያ ቀይሕ መብራህቲ ምስተወልዐትና ንራገም ብኣንጻር እቲ ሰማፎር ዘይሰርሕ እንተ ኾነ ብዝያዳ ንራገም ምኽንያቱ ብዙሕ ጸገማትን ሕንፍሽፍሽን ስለ ዝፍጠረልና።

ነዚ ኩሉ ዝበልናዮ እንተ ረአና ነፍሲ ወከፍና ክነተኩረሉ ዘሎና ከመይ ገርና ንክርስቶስ ከም እነፍቅሮን እነገለግሎን ክንሓስብ ይግብአና። ሓቅን ቅንዕናን መምርሒና ገርና ምሉእ ርእሰ ምልኪ ሒዝና ሓቀኛ ነጻነት ልቢስና እዚ ኸአ ነጻነት ንጽቡቅን ሓቂ ዝኾነ ነገራት ኣብ ምምራጽ ክንክተሎ ዘሎና ነገርት ብምቅዳም እዩ። ወንጌል ሕግታት ዝመልአ አይኮነን። ንጹርን ሓቀኛ ሰብአዊ ራእይ ሕይወት ምእንቲ ኣምላኽ ኣብ መንጎ ካልኣት ሰባት ዝነብር እዩ። ንሱ ኣትኩሮኡ ኣብ ርክባት እምበር ኣብ ግላዊ ተግባራት ኣይ ኮነን።

ኣብዚ ዓመት ማርቆስ ተዛዚሙ ኣብ ዓመተ ሉቃስ ኣብ ምጅማር ኣብ እንቀራረበሉ ዘሎና ብዙሕ ዕድላት ንኢየሱስ መድኃኒና ክነፍቅርን ክነገልግልን ብብዙሕ መገዲ ተኸፊቱልና ኣሎ። ኣብቲ ሕማቕ ዝገበርናዮ ጥራሕ ክነትኩር ዘይኮነ ኣብቲ ከመይ ኢሉ ብዝያዳ አፍቃርን ብሰብ ዝግደስን እኸውን ኢልና ክንሓስብ ይግብአና። ዓመት ክውዳእ እንከሎ ንዝዘንጋዕናዮ ነገራት ክንዝክር እሞ ክንፍጽሞ ንዝመጽእ ከአ ምቹእ እሙን ኣገልጋሊ ክርስቶስ ኮና እንኣትወሉ ኩነታት ክንፈጥር ይግብአና።

ኣ ኢየሱስ ክርስቶስ ጎይታይ ሕግኻን ትእዛዛትኻን እናፈጸምኩ ብኹሉ ዝሃብካኒ ጸጋታት ኣመስግነካ ኣሎኹ ነዚ ሓዲስ ዓመት ብንጹሕ ሕልናን ፍቕሪ ብዝመልአ መገዲ ክጅምሮ ጸጋኻ ሃበኒ እናበልና ንለምኖ።

ኣብ ኩሉ ኣምላኽና ዝተባረኸ ይኹን።

ርሑስ ሓዲሽ ዓመት ናይ ሰላምን ምሕረትን ዓመት ይግበረልና።

ኣባ ንጉሠ ፍሥሓ